

ዓር ንብለክን፣ ክር ንብለክን፣ እንተኣበኸን ንነብሪ ንህበክን



ኣብ ስፖርታዊ ውድድር ኣብ ሞንጎ ክለባት ትግራይ ዝረኣ ዘሎ መዕነዋይ ንሕንሕ ከም መጠን ትግራዊ ዘሕፍርን ሕማቕ ታሪኽ ይስራሕ ብምህላዉ ዝተሰመዐኒ ከካፍልን ነዚ ተረዲእና ኩላትና ተጋሩ ክንቃለሶን ክንምክቶን ስለ ዝግባእ እጃመይ ከወፊ ብዝብል እዚ ኣዳሊየ ኣለኹ። እሞ ሃዩ ነንብባ ንማኅተሉ፣ ምእንተ መንነትና ድማ ኩላትና ንቃለስ።

ትግራዊ ሓድነቱ ኣብ ዘጠናኸረ ቁፅሪ ማንም ዝደፍሮ የለን። ሓድነቱ ኣብዘላሕለሐ ቁፅሪ ተስዓራይን መፃወቲ ትምክሕትን ፀላእትን ይኸውን፣ ኩሎም ዕድላቱ ንፀላእቲ ኣሕሊፉ ይህቡ። እዚ ድማ ብታሪኽ ዝፍለጥን ሎሚውን ዝረኣ ዘሎ ሓቂ እዩ። ኣብ ስፖርት ንሪኦ ዘለናውን ንሱ እዩ። ኣብ መንጎ ክልተ ክለባት ትግራይ (መቐለን ወልዋሎን) ብዝተፈጠረ ስፖርታዊ ንሕንሕ፣ ብምኸንያት ውሑዳት ኣርሒቆም ምሕሳብን ምምዝዛን ዝተስኣኖምን ብስምዒት ዝኖግዱ ናይ ክልቲኡ ደገፍቲ ዝኾኑ ወገናት፣ እንትነሓንሑን ሓሊፉውን እንትፀራረፉ እንትደባደቡ ክትርእን ክትሰምዕን ብጣዕሚ የናድደካ።

ብፍላይ እቲ ፀርፊ ካብ ውልቆም ሓሊፉ መንነት፡ ባህሊ፡ ታሪኽን መነባብሮን ናይ ክልቲኦም ተጋሩ ህዝብታት እቲ ሓደ ነቲ ካሊእ ከዋርዱን ከናሽዉን ክትሰምዕ ብጣዕሚ የሕርቕ ናብ ስምዒት የእቲ። እዚ እንትትርኢን እንትትሰምዕ ብርክት ዝበለ ሰብ "አንታ እዚ ትግራዊይ'ውን ግዲ ከምሃገሩ እዩ፣ ትግራዊይ ፉሉይ፣ ትግራዊይ ስልጡን ጀግና እናበልናስ ኣብቲ ሕማቕ እዋን ነኒባዕሉ እናተናኸሰ ህዝቢን ክልልን የዋርድ" ይብል። እዚ ኩነታት ክሳብ ክንደየናይ ሓደገኛን ኣዚዩ ዝወረደን ንሓድነት ተጋሩ ዝፈታተንን ንሓደጋ ዘቃልዕ ምኳኑ ዘርኢ ሓደነገር ንምጥቃስ፣ ኣብዚ ሀዚ እዋን ፀብብትን ትምክሕትን ንትግራዊይ ንምምብርካኽ ብፖለቲካ ብ ኢኮኖሚ ብማሕበራዊ ከምኡውን ብስፖርታዊ ንጥፊታት ኮታስ ብኹሉ መዳይ እንትነቀሳቐሱ፣ እዞም ናትና ሃሳሳት ቲፎዞ ናብ መፃወዲ ትምክሕቲ ሰተት ኢሎም ብምእታው ክልቲኦም ክለባት ምስ ናይካልእ ክልል ክለባት እንትፃወታ ኣንፃር መንነቶም እንትድግፉን እንትፃረፉን ምርኣይ ዳርጋ ልሙድ ገይሮምዎ። ስፖርቲ ብስፖርትነቱ ንደስ ዝበለካ ምድጋፍ ትኸክልን መሰልን እኳ እንተኾነ ኣብዚ ሓዚ ኩነታት ትግራዊይ ንምብርካኽ ተንኮላት ኣብዝፈሓሰሉ እዋን ተገሪህና ብምኸንያት ስፖርት ኣብ ትግራዊይ ነቃዕ ብምፍጣር ሓድነትና ምዝራግ ግን ተወዳዳሪ ዘይብሉ ገበን እዩ።

ኣይበል'ምበር ፀላእቲ ንትግራዊይ ብሓይሊ ንምምብርካኽ እንተመደኦም እሞ ትግራዊይ ንመንነትካ መክት ዝብል ፃወዲት እንተዝገበር እዞም ናይ ክልቲኦም ክለባት ሕማቃት ደገፍቲ ብሓደ ክስለፉ ኣይኸእሉን ወይ ክዋድኡ እዮም ወይከን እቲ ሓደ ነቲ ካሊእ ኣሕሊፉ ክህቦ እዩ፣ ኢሉውን ፀላኢ ድማ ብዝተኸፈተሉ መንገዲ ሰተት ኢሉ ኣትዩ ይበታትነና። እቲ ሓዚ ንሪኦ ዘለና ናይ ስፖርታዊ ኣደጋግፋ እቲ ሓደ ነቲ ካሊእ ኣሕሊፉ እንትህብን ብምኸንያት እዚ ድማ ኣብ መንጎ እዞም ከባቢታት ፅልኢትን ቅሬታን ቂምን እንትፍጠር እዩ ዝረከ ዘሎ።

ኣብዚ ሀዚ እዋን ዘሎ ፖለቲካዊ ኩነታት ሃገርና ዓብይ ንኡሽተይ ቆልዓ ሰበይቲ፡ መምህር ተምሃራይ ሓኪም ወታደር፡ በዓል ሃፍቲ ኣርቲስት፡ እስላም ምስ ክርስትያን፣ ካብ ጫፍ ሰሜን ናብ ጫፍ ደቡብ፣ ካብ ጫፍ ምብራቕ ናብ ጫፍ ምዕራብ፣ ኣብ ውሽጥን ኣብ ደገን ዘሎ ኩሉ ትግራዊ ተረዲኡዎ ሓድነቱ እንተጠናኸር ናብ ዓዱ እንትኣቱ እንትንዕዘብ ብካሊእ ጫፍ ድማ ኣዚዮም ወሑዳት ሰብ ወልፍን ሰኽራማትን ብዝቐሰቐሰዎ መርዛም ናይ ከባቢያዊነት ፅልኢት ኣብ ስፖርታዊ ንጥፊታት እዘን ክልተ ክለባት ንሓድነት ተጋሩ ናብ ሓደጋ ዘእቱ ምንቅስቓስ እንትገብራ ንርኢ፡፡ እዞም ኣብዘን ክልተ ክለባት ዘለው ፅንፈኛታት ደገፍቲ ትግራዊነት ዝርደኦም ኣይመስሉን፡፡ ዝፍፅሙዎ ዘለው ተግባራት ኩሉ ሓድነት ተጋሩ ዝዘርግን ንተጋሩ ዘቐሰርን እዩ፡፡

ከምዝፍለጥ እዘን ክለባት ናብ ናይ ሃገርና ፕሪመር ሊግ ብምእታወን ዘይተሓጎሰ ትግራዊ ኣይነበረን እንተተብሃለ ምግናን ኣይኸውንን፡፡ መንግስቲ ክልልና ይኹን ትእምት እውን ካብዚ ናይ ትግራዊ ስምዒት ብምብጋስ እዘን ክለባት ንትግራዊ ናብ ሓድነትን ጥንካረን ከምፀኣ እየን ብዝብል ኣተሓሳስባ ካብቲ ድኻ ህዝቢ፣ ካብቲ ኣብዳስ ዝመሃር ህዝቢ፣ ካብቲ ናይ ማይ፣ መንገዲ ጥዕና ግልጋሎት ፀገም ኣለኒ ኢሉ ሕቶ ዘቐርብ ህዝቢ ቀኒሶም ነዘን ክለባትና መጠናኸሪ ተባሂሉ ሚልዮናት ገንዘብ ክምደበለን ተገይሩ እዩ፡፡ ይኹን እምበር እዘን ክለባት እዚኤን ኣብ ክንዲ ሓድነትን መንነትን ትግራዊ ሓሊየን ዝኸዳ ኩሉ ምንቅስቓስን ሓድነት ትግራዊ ዝዘርግ ኮይኑ እዩ ዝርከብ ዘሎ፡፡ ክዕረያ እየን ዝብል ዝተፈላለዩ መድረኻት እንተተኸፈተለን እውን ኣመሓይሽን እንተበልካየን ተመሊሰን ናብቲ ጭቃ ኣትየን እንትልወሳ ንርኢ፡፡ እዚ ኣፀያፊ ተግባር መጀመሪያ ነዘን ክለባት ንባዕልተን ዝጎድእ እንትኸውን ካብኡ ድማ ንህዝቢ ትግራይ ዝጎድእ እዩ፡፡ ኣብ መንጎ ህዝቢ ትግራይ ብቐሊሉ ዘይለቐቐ መርዚ ይነዝሓ ስለዘለዎ፡፡

ናይዚ ውዕኢት ድማ ኣብ ሃገር ዝነበረን ደረጃ ነኪየን። መቐለ እናመርሐት ዝነበረት ትማሊ ደረጃኣ ንካሊእ መነሓንሕቲ ኣረኪባ። ትግራዊ ሓሪፍ። እዘን ክልተ ክለባትና ኣብ መንጎኡን ዘሎ ስፖርታዊ ንሕንሕ ጥዕና ዘለዎን እንተዝኸውን፣ ዝገብረኦ ስፖርታዊ ንጥፊታት እውን መርኣይኡን ፀቢብ ከባቢ ዘይኮነስ ኣስፍሕ ኣቢለን ንትግራይ ኢለን እውን ንሃገር እንተዝሪኣ ነይረን ንትግራዊ ከሓብና ነይረን። ጥዕና ዘለዎ ስፖርታዊ ንጥፊታት እናዘናገዐ፣ ሃድነት ህዝቢ ሓሊዶ ኣፋቂፍ መንነቱ ኣኸቢሩ ምንቅስቓስ እንትግበር እዩ። ከም መጠን ስፖርታዊ ውድድር ልክዕ ከምቲ ኣብ ኣትሌቲክስ ኣብ ዓለምለኸ ውድድር ዝግበር፣ እዘን ክለባት ኣብ ነንባዕለን እንትገጥማ ከም ዓቕመን ኣዎንታዊ ንሕንንሕ እንተገበራ ንቡር እዩ። ምስ ካሊእ እንትገጥማ ድማ ንትግራይ እናመመታ ከመይ ትግራይ ንቕድሚት ነምዕኣ ብዝብል እናሓሰባ እናተመኻኸራ፣ እናተደጋገፋ ምኻድ ዘሎን ትኸክለኛ ኣካይዳን እዩ። ኮይኑ ግና ሓዚ ንሪኦ ዘለና ምጥልላፍ እዩ። ኣብ ክንዲ ንትግራዊ ዝሪኣ፣ ኣብ ክንዲ ህዝቢ ትግራይ ኣፋ ገዲፋ ዝመደበለን ባጀት ሓላፍነት ዝስመዐን፣ እታ ሓንቲ ንታ ካሊእ ጠሊፋ ክተውድቕ ምፍታን፣ እታ ሓንቲ ምስ ካሊእ ክልል እንትትገጥም ኣብ ክንዲ ንትግራዊ ዘሕብን ድጋፍ ምግባር ንትግራዊ ዘናድድ ድጋፍ ክትርኢ ከለኻ ስፖርት ትግራይ የዕለኣካ። ብዙሓት ኣብ ስፖርት ስምዒትን ወነን ዝነበሮም ተጋሩ ብምኸንያት እዘን ክለባትና ካብ ስፖርት ትግራይ ብምርሃቕ ናብ ናይ ወፃኢ ስፖርት ክናፍቁ ገደሩዎም ኣሎ።

ስለዚ ዝሓለፈ ሓሊፋ ኣሎ። በቃ ይኣኸሎ ይበሃል። እታ ሓንቲ ንታ ካልእ ብሕማቕ ዓይኒ፣ ብፅሕኣት ብምርኣይ ኣብ ሃገር ደረጃ ዓዎት ክተመዝግብ ኣይትኸእልን። እንተኣመዝገበት እውን ንኹሉ ትግራዊ ኣየሕጉስን። እዘን ክለባትና ኣብ ሞንጎኡን ፍቕርን ምትሕልላይን ምድግጋፍን እንተሊዩ ብሃገር ደረጃ ተዓወቲ ይኾና ምኸንያቱ በይንኻ ምጉያይን ብሓባር ምጉያይን ኣፈላላይ ስለዘለዎ፣ ብምድግጋፍን ምትሕልላይን ዝመፅእ ዓዎት ድማ ናይ ኩሉ ትግራዊ ዓዎት

ይኸውን፤ ሓድነት ታጋሩ የጠናኸር፤ መኸተ ታጋሩ የጠናኸር፤ ፀላእቲ ሀዘቢ ትግራይ ክሓሩን ክብርግጉን ይገብር። ሀዘቢ ዝመደቦ ባጀት እውን ዕላምኡ ይወቕዕ ብቀፃሊ ድማ ተበረታቲዑ ዝበለፀ ባጀትን መተባብዒን ክምድበለን ይለፃፃል።

ስለዚ **ንትግራዊይነት ዘዋርድ፣ ሓድነት ትግራዊ ዝሸርሸር ዝኾነ ይኹን ምንቅስቃስ ስፖርት ካብ ውዲት ትምክሕትን መሳርሒታቶምን ከምኡውን ካብ ባንዳነት ምኃን ወፃኢ ኮይኑ ኣይረኣይን፤ ስለዝኾነ ድማ ነዚ ተግባር ዝፍፁም ወገን ኩሉ ኣንፃር ትግራዊይነት ተፈሪጁ ኩሉ ትግራዊ ክቃለሶ ይግባእ።** ደጊም ይኣክል ይበሃል። ብሰንኪ እዚ ትግራይና ዝነበራ ደረጃ የንቆልቁል ኣሎ። **እዚ ሓዚውን ሓድነትና ብምጥንኻር ክንመልሶ ይግባእ።** ንሓድነት ታጋሩ ዝሸርሸር ስፖርታዊ ንጥፊታት ናብ ገደሉ ይጎሓፍ። ኩሉ ትሕቲ ሓድነትናን ትሕቲ መንነትናን እዩ። **ስለዚ ኣቲም ብሽም ደገፍቲ ክለባት ሓድነት ታጋሩ ክትዘርጉ ላሕ ትብሉ ዘለኹም ወገናት ልቢ ግበሩ፤ እንተዘየለ ግን ካብ ሓድነት ዝዘርግ ዝኸፍኦ ፀላኢ የብልናን፤ ዓር ንብለክን፣ ክር ንብለክን፣ እንተኣበኸን ንነብሪ ንሀበክን**

ምሽጥር ዓወትና ውሽጣዊ ሓድነትናን ጥንካረናን !!!

ሀዳሴኢትዮጵያ

ጉንበት 12፣ 2011 ዓ.ም.

ርኢቶኹም ብዝሰዕብ ኣድራሻ ምልኣኽ ይከኣል

hidaseethiopia@yahoo.com ወይ hidaseethiopiaa@gmail.com